

IL-MALTI

QARI LI TOHROĠ *IL-GĦAQDA* |
TAL-KITTIEBA TAL-MALTI |

MARZU
1941

LA HEMM IL-WARD

HEMM IL-HAJJA

Bosta drabi f'dawn l-aħħar xhur—xhur ta' gwerra qalila—ħabtilna ngħaddu minn toroq ġol-bliet, u fir-ħula wkoll, fejn quddiem xi bibien rajna bħal ħitan mibnijin bi xkejjer żgħar tar-ramel u xi drabi bi xkej-
jer tal-ħamrija.

Ix-xita li nizlet ma' tul Diċembru u Jannar xarrbet u herriet dawk ix-xkejjer, u ramel u ħamrija deħru sewwa mill-fethiet li saru fix-xkejjer; u aħna rajna, b'għaxxa f'qalbna u tbissima fuq xuftejna, xi ħaxixa ħadra u qawwija tittawwal minn ġox-xquq tax-xkejjer u xi warda ċkejna tilgħab mal-fewġa għaddejja u... tlellex, tlellex.

U ħsibna : Kemm hi sabiħa l-Hajja! Hemm kien ir-ramel, jixref hu wkoll mill-fethiet tax-xkejjer, imma, biex ingħidu hekk, mejjet, bla ruħ: iżda fil-ħamrija kien hemm iż-żerriegħa tal-Hajja, u meta fuqha ltaqgħu u tbewsu s-šhana tax-xemx u n-nida ta' l-ilma, dik iż-żerriegħa, bħallikieku kienet għadha fil-għalqa fejn kienet qabel, xenxlet, nibbtet u warrdet.

Dawk ix-xkejjer kienu jfissru għilt, għied, taqbid, hġiena, hruxija, drib, uġiġħ, dwejjaq, mewt: iżda ż-żerriegħa tal-ħajja minn dan kollu ma għarfet xejn, u malli waslet newbitha, fetħet sidirha u qalbha u minn hemm ħargu—poeżija tal-Ħajja—il-ħaxixa wil-warda.

Poeżija tal-Ħajja! Hekk u xejn anqas: kif il-warda hija l-poeżija tal-ħajja tal-ġonna, hekk il-poeżija hija l-warda tal-ħajja letterarja. Qegħdin fi żmien ta' gwerra, żmien aħrax, meta bosta nies ta' l-ibliet kellha taħrab minn djar imġarrfa, jew imheżħża bl-ikreh, u tmur tingabar jew titrekken fi djar oħra fil-bogħod, dojoq u ċkejna, sewwa sew kif il-ħamrija kellha tin-fired mill-beraħ tar-raba' fejn kienet tħammar u tintrass ġo xkejjer dojoq biex tingarr fi mkejjen fejn hemm l-aħrax taż-żonqor u d-dell ta' ħitan għajjura tas-sħab.

B'dana kollu l-poeżija maltija baqgħet ixxenxel, tarmi, twarrad u tfuħ.

La hemm il-ward hemm il-ħajja.